

## متنِ حدیث کو حل کرنے کے بنیادی اصول

مفتی محمد طارق محمود

لاہور

حدیث کی سند کا ثمرہ اور مطلوب اس کا متن ہوتا ہے۔ متن کی مراد سمجھنے میں ہمیں بسا اوقات دشواری پیش آتی ہے، یہاں اُس کے اسباب اور اُن کے حل کے بارے میں اہل علم کا کلام پیش کیا جا رہا ہے:

### ۱: حدیث کا اُسلوب بیان

مولانا محمد منظور نعمانی رحمۃ اللہ علیہ فرماتے ہیں:

”زیادہ تر احادیث کی حیثیت یہ ہے کہ وہ رسول اللہ صلی اللہ علیہ وسلم کے مجلسی ارشادات اور افادات ہیں، یا آپ کے سامنے پیش ہونے والے سوالات کے جوابات ہیں، یا کسی وقتی مسئلہ سے متعلق ہدایات اور تنبیہات ہیں، اس لیے اس موقع و ماحول اور مخاطبین کے احوال و خصوصیات کو پیش نظر رکھ کر ان کو سمجھنے کی کوشش کرنی چاہیے۔ اگر احادیث کی اس حیثیت کو پیش نظر نہ رکھا جائے اور مصنفین کی لکھی ہوئی کتابوں کی طرح اُن پر بھی غور کیا جائے تو طرح طرح کی اُلجھنیں اور شکوک پیدا ہو سکتے ہیں، اور اگر یہ نکتہ ملحوظ رکھا جائے تو ان شاء اللہ! کوئی اُلجھن اور کوئی وسوسہ پیدا نہ ہوگا۔“

(معارف الحدیث، ج: ۱، ص: ۲۵)

اس سے معلوم ہوا کہ ہر حدیث کو ایک مستقل ہدایت اور نصیحت کے طور پر دیکھنا چاہیے، اور اس وقت کے خاص پس منظر کو ملحوظ رکھنا چاہیے۔

### ۲: روایتِ حدیث کی دو اہم خصوصیات

روایت بالمعنی اور اختصار: حافظ ابن صلاح رحمۃ اللہ علیہ فرماتے ہیں:

”ذالك هو الذي تشهد به أحوال الصحابة والسلف الأولين وكثيرا ما كانوا

اور بہشت میں (جہاں) آنکھا ٹھاؤ گے کثرت سے نعمت اور عظیم (الثان) سلطنت دیکھو گے۔ (قرآن کریم)

ينقلون معنى واحداً في أمر واحد بألفاظ مختلفة، وما ذلك إلا لأن معلومهم كان على المعنى دون اللفظ. “ (مقدمۃ ابن صلاح، ص: ۲۱۳)

”صحابہؓ اور سلف اولیٰین کے احوال سے روایت بالمعنی کا جواز ہی معلوم ہوتا ہے، اور ان کا عام طریقہ یہ تھا کہ ایک واقعے کو مختلف الفاظ میں نقل کرتے تھے، اس کی وجہ یہی ہے کہ وہ معنی محفوظ رکھتے تھے نہ کہ لفظ۔“

حضرت مولانا رشید احمد گنگوہی رحمۃ اللہ علیہ فرماتے ہیں:

”نقل بالمعنی بتغییر الفاظ شائع ذائع ہے۔“ (تالیفات رشیدیہ، ص: ۷۳)

حضرت مولانا حسین احمد مدنی رحمۃ اللہ علیہ کا ارشاد ہے:

”روایت بالمعنی اور اختصار، روایت میں تفقہ کی اشد ضرورت سمجھی گئی ہے، جس کا اقرار خود محدثین کو بھی ہے۔“ (مکتوبات شیخ الاسلام، ج: ۳، ص: ۵۵)

اختصار روایت میں بعض دفعہ ایسا تغیر ہو جاتا ہے کہ حدیث کا سیاق، سابق کے معارض ہو جاتا ہے۔ (مثلاً دیکھیے: مکتوبات شیخ الاسلام: ۳ / ۵۳-۵۵) یہی وجہ ہے کہ امام احمد بن حنبل رحمۃ اللہ علیہ فرماتے ہیں: ”الحديث إذ لم تجمع طرقه لم تفهمه، والحديث يفسر بعضه بعضاً.“

(الجامع لأخلاق الراوي وأداب السامع، ج: ۲، ص: ۲۱۲)

”حدیث کے طرق جب تک اکٹھے نہیں کرو گے، اسے سمجھ نہیں سکو گے اور احادیث ایک دوسرے کی تفسیر کرتی ہیں۔“

حضرت مولانا محمد انور شاہ کشمیری رحمۃ اللہ علیہ فرماتے ہیں:

”وكتثيراً ما يكون القيد مذکوراً في بعض الطرق، ويغفل عنه الناس، ويقعون في الإشكالات.“ (فيض الباري، ج: ۶، ص: ۵۷، باب ما يذكر في الطاعون)

”بسا اوقات قید کی ایک طریق میں مذکور ہوتی ہے اور لوگ اس سے بے خبر ہوتے ہیں اور اشکالات میں پڑتے ہیں۔“

اختصار روایت کی وجہ سے کبھی یہ صورت پیش آتی ہے کہ ہر راوی روایت کا کچھ حصہ بیان کر دیتا ہے جو دوسرا بیان نہیں کرتا، یعنی ”ذکر کلّ ما لم يذكره الآخر.“ حضرت کشمیری رحمۃ اللہ علیہ اس قاعدے کے بارے میں فرماتے ہیں:

”هذه قاعدة مهمة، وكان من المهم أن يعتني بها أرباب المصطلح ولكن أغفلوها، وقد تعرض لها الحافظ في الفتح أكثر من موضع.“ (معارف السنن، ج: ۶، ص: ۳۳۲)

یعنی یہ اہم قاعدہ ہے۔

اربابِ مصطلح کو اس کا اہتمام کرنا چاہیے تھا، لیکن انہوں نے اسے چھوڑ دیا۔ حافظ ابن حجر رحمۃ اللہ علیہ نے فتح الباری میں ایک سے زائد جگہوں پر اس کا ذکر کیا ہے۔ حافظ ابن حجر رحمۃ اللہ علیہ فرماتے ہیں:

”و الأصل عدم التعدد مع اتحاد المخرج.“ (فتح الباری، ج: ۹، ص: ۶۴۲)

”حدیث کا مخرج ایک ہونے کی صورت میں اصل عدم تعدد ہے۔“

### ۳: تعامل کو ملحوظ رکھنا

روزمرہ پیش آنے والے امور میں اصل قرونِ ثلاثہ کا عملی رواج ہے۔ یہاں تعامل چھوڑ کر اخبارِ آحاد پر اکتفا کر لینا درست نہیں۔ حضرت مولانا محمد انور شاہ کشمیری رحمۃ اللہ علیہ فرماتے ہیں:

”ولیس الطریق أن یبني الدین علی کل لفظ جدید بدون النظر إلى التعامل. ومن یفعل ذلك لا یثبت قدمه فی موضع، ویخترع کل یوم مسألة، فإن توسع الرواة معلوم، واختلاف العبارات والتعبیرات غیر خفی، فاعلمه ... فلا بد أن یراعی مع الإسناد التعامل أيضا، فإن الشرع یدور علی التعامل والتوارث.“ (فیض الباری، ج: ۲، ص: ۲۳۷، باب إلقاء المنكب بالمنكب والقدم بالقدم فی الصف)

”اور یہ طریقہ درست نہیں کہ تعامل سے قطع نظر کر کے ہر نئے لفظ پر حکم کی بنیاد رکھی جائے، جو ایسا کرے گا اس کا پاؤں کہیں جھے گا نہیں، وہ روزانہ نیا مسئلہ نکالے گا، کیونکہ روایات کا توسع معلوم ہے اور عبارات والفاظ کا اختلاف مخفی نہیں۔ پس اسے جان لو! . . . لہذا سند کے ساتھ تعامل کی رعایت رکھنا ضروری ہے، کیونکہ شریعت کا دار و مدار تعامل و توارث پر ہے۔“

### ۴: مجلسِ اول کے قرآن کا استحضار

حضرت مولانا رشید احمد گنگوہی رحمۃ اللہ علیہ فرماتے ہیں:

”یہ بات طے شدہ ہے کہ جب کسی مجلس میں کوئی کلام ہوتا ہے تو اس مجلس میں بعض قرآن ایسے ہوتے ہیں جن سے متکلم کی مراد بخوبی واضح ہو جاتی ہے، جیسے کلام کا سابق و لاحق، قرآنِ حال، الفاظ کا تقدّم و تاخّر، لب و لہجہ، آنکھ، سر یا ہاتھ کی حرکت۔ اگرچہ الفاظ میں دوسرے معنی کا بھی احتمال ہوتا ہے، پھر جب وہ کلام تحریری یا زبانی نقل کیا جاتا ہے اور ان قرآن میں سے بعض بالکل ختم ہو جاتے ہیں تو اس وقت اسی کلام سے متکلم کی مراد مخفی ہو جاتی ہے اور معنی غیر مراد متبادر ہو جاتے ہیں۔ اس طرح دوسری مجلس کے سامعین اس کلام کے وہ معنی متعین کر لیتے ہیں جو متکلم

اور انہیں چاندی کے ننگن پہنائے جائیں گے اور ان کا پروردگار ان کو نہایت پاکیزہ شراب پلائے گا۔ (قرآن کریم)

کی مراد نہیں تھے، مگر مجلس اول کے حاضرین اور ان حاضرین سے سننے والے مراد متکلم جانتے ہیں اور دوسرے متبادر معنی کو غلط سمجھتے ہیں، اور مجلس اول کے بھی وہ حاضرین جن کو ان قرآن سے ذہول ہوا ہے، وہ معنی غیر مراد سمجھ جاتے ہیں، یہ قاعدہ نہایت کارآمد اور نہایت صحیح ہے، اور احادیث میں اس کی بہت مثالیں موجود ہیں۔ اور اس قاعدہ کے ذہول سے بہت اختلافات علماء میں پیدا ہو گئے ہیں۔“

(تالیفات رشیدیہ، ص: ۱۸، بتسہیل و اختصار)

لله درّ الشیخ، ثم لله درّّه، ما أدقّ نظره، وما أسدّ فهمه!!

اور اب مجلس اول کے قرآن کے استحضار کی صورت یہی ہے کہ سب طرق اکٹھے کیے جائیں، مرفوعات کے ساتھ موقوفات و مقطوعات کو بھی ملایا جائے اور تعامل کو بھی پیش نظر رکھا جائے۔

۵: خبر واحد کو کتاب اللہ سے تطبیق دینا ضروری ہے

دلائل کے مرتبے مختلف ہوتے ہیں، ان کی رعایت رکھنا ضروری ہے، بعض دفعہ خبر واحد کے ظاہری معنی قرآن مجید کے خلاف ہوتے ہیں۔ ایسی صورت میں خبر واحد کو کتاب اللہ سے تطبیق دی جاتی ہے یا اسے ترک کر دیا جاتا ہے۔ حضرت مولانا رشید احمد گنگوہی رحمۃ اللہ علیہ فرماتے ہیں:

”حضرت عائشہ رضی اللہ عنہا کے (حضرت ابن عمر رضی اللہ عنہما) کی حدیث کے بارے میں نسیان یا خطا کی تاویل کرنے اور آیت سے دلیل لینے سے معلوم ہوا کہ خبر واحد کو کتاب اللہ سے تطبیق دینا ضروری ہے، ورنہ اس کے مقابلے میں اسے چھوڑ دیا جائے گا۔“ (دیکھیے: الکوکب الدرّی، ج: ۲، ص: ۱۷۸)

۶: احتمال غیر ظاہر کا اعتبار نہیں

”حدیث میں آیا ہے کہ: ”آنحضرت صلی اللہ علیہ وسلم عمامہ کے شملہ کو دونوں کندھوں کے درمیان چھوڑتے تھے۔ ایک طالب علم نے شملہ کو آگے سینہ پر ڈال کر کہا کہ ”بین الکتفین“ اس طرح بھی تو ہو سکتا ہے۔ مولانا (محمد مظہر نانوتوی رحمۃ اللہ علیہ) نے فوراً اس کی پکڑی گھما کر اور شملہ بالکل ناک کے سامنے لٹکا کر فرمایا کہ ”بین الکتفین“ یوں بھی تو ہو سکتا ہے۔ مطلب یہ کہ حدیث و قرآن میں ایسے احتمالات غیر ظاہرہ کا اعتبار نہیں۔“ (ملفوظات حکیم الامت، ج: ۱۱، ص: ۲۳۲)

۷: حدیث کا اصلی مدلول

حضرت مولانا اشرف علی تھانوی رحمۃ اللہ علیہ فرماتے ہیں:

”قرآن و حدیث کا مدلول جو بے تکلف ماہر کے ذہن میں آئے وہ صحیح ہے، اس کے بعد اپنے

اہواء (خواہشات) کی نصرت ہے۔“ (ملفوظات حکیم الامت، ج: ۲۳، ص: ۸۹)  
اور فرمایا:

”صحبت تو وہ چیز ہے کہ اس سے ذوق صحیح پیدا ہو کر قرآن و حدیث کا مدلول سمجھ میں آنے لگتا ہے۔“ (ملفوظات حکیم الامت، ج: ۴، ص: ۲۵۲)  
اور ارشاد ہے:

”مفتی الہی بخش صاحب رحمۃ اللہ علیہ حضرت سید (احمد شہید) صاحب رحمۃ اللہ علیہ کے معتقد خاص تھے، کسی کے سوال پر مفتی صاحب نے فرمایا کہ سید صاحب کے تعلق سے پہلے بھی قرآن و حدیث پڑھے ہوئے تھے، اب بھی وہی قرآن و حدیث پڑھتے ہیں، مگر فرق یہ ہے کہ وہی قرآن و حدیث پہلے اور طرح کا نظر آتا تھا، اب اور طرح کا نظر آتا ہے۔ سو یہ چیز بزرگوں کی صحبت سے ملتی ہے، مگر افسوس اتنی بڑی چیز کو لوگ چھوڑے ہوئے ہیں اور صحبت اختیار نہیں کرتے۔ بڑا ناز ہے علم پر کہ ہم عالم ہو گئے۔ یاد رکھو! بدوں (بغیر) اپنے کو مٹائے کچھ نہیں ہوتا!“

(ملفوظات حکیم الامت، ج: ۴، ص: ۳۵۶)

اور فرمایا:

”حقیقت میں علم وہ ہے جو تقویٰ سے بڑھتا ہے۔“ (خطبات حکیم الامت، ج: ۲، ص: ۲۲۱)  
یعنی علم کی حقیقت، قرآن و حدیث کی صحیح سمجھ ہے، نہ کہ معلومات یاد ہو جانا۔

ابن رجب رحمۃ اللہ علیہ فرماتے ہیں:

”فليس العلم بكثرة الرواية ولا بكثرة المقال، و لكنهُ نور يقذف في القلب يفهم به العبد الحق، ويميّز به بينه وبين الباطل، ويعبر عن ذلك بعبارات وجيزة محصلة للمقاصد.“ (بيان فضل علم السلف، ص: ۵۸)

”علم کثرت روایت سے نہیں آتا اور نہ زیادہ بولنے سے، لیکن وہ ایک نور ہے جو دل میں ڈالا جاتا ہے، جس سے آدمی حق سمجھ لیتا ہے اور اس کے اور باطل میں فرق کر لیتا ہے اور اس کو مختصر الفاظ سے تعبیر کر لیتا ہے جو مقاصد ادا کرنے والے ہوں۔“

۸: احادیث میں مذکور اعمال کی خاصیتوں کے معانی

حضرت اشرف علی تھانوی رحمۃ اللہ علیہ فرماتے ہیں:

”قرآن و حدیث میں جو مختلف اعمال و احوال کی خاصیتیں مذکور ہیں، اس کا مطلب یہ ہے کہ ان

اے محمد (ﷺ) ہم نے تم پر قرآن آہستہ آہستہ نازل کیا ہے۔ (قرآن کریم)

میں فی نفسہ یہ خاصیت ہے۔ باقی اگر کوئی معارض قوی ہو تو ظاہر ہے کہ اس معارض کا اثر غالب ہو جائے گا۔ غرض ان میں اثر ضرور ہے، بشرطیکہ کوئی معارض قوی نہ ہو۔ یہ حضرت مولانا (محمد) یعقوب صاحب کی تحقیق ہے، جو میں نے کہیں منقول نہیں دیکھی۔ سبحان اللہ! قرآن و حدیث پڑھے تو ایسے سے پڑھے۔ دیکھیے! اس تحقیق سے ہزاروں بلکہ لاکھوں نصوص جن میں مختلف اعمال و احوال کے فضائل مذکور ہیں، حل ہو گئیں۔“ (ملفوظات حکیم الامت، ج: ۹، ص: ۱۷۴، ۱۷۵)

۹: حدیث میں بعض چیزیں بطور مروت مذکور ہوتی ہیں

بعض اشیاء احادیث میں آتی ہیں، لیکن وہ مروت و حسن معاملہ کے طور پر ہوتی ہیں، ان سے کوئی عام فقہی حکم نہیں لینا چاہیے۔ (دیکھیے: فیض الباری، ج: ۲، ص: ۷۸)

۱۰: مخاطب کی خصوصیت کے لحاظ سے ارشاد

بعض دفعہ مخاطب کی خصوصیت کے لحاظ سے جواب ہوتا ہے، جیسے مثلاً افضل عمل کے سوال کے جواب میں نبی اکرم ﷺ نے مختلف جوابات ارشاد فرمائے ہیں، ان کی وجہ مخاطب کی خصوصیت ہے۔ (دیکھیے: فتح الباری، ج: ۲، ص: ۹)

